



L-Innu tal-Banda 'Sant' Andrija' (It-Tieni Parti) Anniversarju doppju



Manoel Pirotta
manoel.pirotta@um.edu.mt

Astratt: Fil-ktieb tal-festa tas-sena l-oħra konna tkellimna fit-tul fuq iċ-ċirkustanzi li fihom tweled l-Innu tal-Banda 'Sant' Andrija' u fl-istess ħin sirna nafu wkoll ħafn' aktar mill-qrib lil Mro. Antonio Miruzzi bħala l-awtur ta' dal-innu fl-okkażjoni tal-150 sena minn twelidu. Izda, bi pjaċir inħabbar li, ir-riċerka tiegħi fuq dal-Innu għadha għaddejja tant li, minn arkivju li qed naħdem fuqu bħalissa, inrrexxili nsib aktar tagħrif li żgur ser jinteressa lill-qarrejja, b'mod partikolari lill-anzjani tas-Socjetà li jiftakru l-jum tal-inawgurazzjoni tal-planċier il-ġdid li saret fl-20 ta' Settembru 1959. L-artiklu tiegħi semmejtu 'Anniversarju doppju' għall-fatt li, kif ser naraw, l-inawgurazzjoni tal-planċier kienet tikkoinċidi mal-ġublew tal-fidda ta' Mro. Anton Muscat Azzopardi bħala surmast-direttur tal-Banda.

Kliem muftieħ: Mro. Antonio Miruzzi, Mro. Anton Muscat Azzopardi, Dun Frans Camilleri, Dun Ġużepp Cachia, Hamrun Choir, Mro. Robert Samut, Carmelo Caruana, Innu Malti, Innu tal-Banda 'Sant' Andrija', University of Malta 'Ġ.F. Abela' Junior College, Għaqda Każini tal-Banda, Socjetà Filarmonica 'San Ġorġ (Bormla), Socjetà Filarmonika La Vincitrice (Isla), Socjetà Filarmonica Nazionale 'La Valette' (Valletta), Socjetà Filarmonica 'San Piju X' (Lija), Għaqda Mużikali 'Sant' Andrija' (Luqa), Socjetà Mużikali Nicolò Isouard (Mosta), Socjetà Filarmonika Santa Marija (Mosta), Socjetà Mużikali u Filarmonica 'Leone' (Victoria, Għawdex), Għaqda Mużikali 'Beland' (Żejtun).



Frontispizju tal-partitura tal-Innu

Kollox beda meta, waqt li kont qed inqalleb f'dal-arkivju bil-għan li xi darba jkun organizzat kif suppost sibt dil-partitura. F'dik ta' quddiem wiehed jista' jara li hemm imniżżel *Innu tal-Banda 'Sant' Andrija'* tas-surmast Antonio Miruzzi. Il-kurżità għelbitni minnufih peress li jien sirt midhla tal-Innu tal-Banda għax kont diġà hdimt fuqu s-sena li għaddiet. U xhin niftaħ iż-żewġ paġni ta' ġewwa, wiċċi xegħel meta sibt quddiem l-melodija tiegħu miktuba pulit kemm jista' jkun bil-linka u taħtha l-versi bil-Malti miktubin bil-lapis – liema versi jien ma kontx rajt bħalhom qabel. Fil-fehma soda tiegħi dawn il-versi huma pinna ta' Dun Frans Camilleri, u ser nispejga għaliex. Izda qabelxejn, jinhtigilna mmorru lura fiż-żmien, sewwasew f'dik il-ġurnata tal-20 ta' Settembru 1959 biex din il-ġrajja tkun tista' tittiehed fil-perspettiva tagħha.

Planċier ġdid: Skont tagħrif mogħti minn Jesmond Grech fil-ktieb tiegħu li kien ħareġ f'għeluq il-125 sena mit-twaqqif tal-Banda, insibu li l-idea li jsir planċier ġdid kien ilha tberhen f'moħħ id-dirigenti tas-Socjetà. Tant hu hekk, li dil-proposta kienet intlaqgħet b'mod unanimu fl-1953 u li għaliha nħatret kummissjoni apposta, fosthom Carmelo Caruana li ppjanta id-disinn tal-planċier. Ix-xogħol kien maħsub li kellu jieħu ħames snin biex jitlesta. Meta ġew biex jinawgurawh għażlu d-data tal-20 ta' Settembru 1959 biex fl-istess jum




Il-planċier il-ġdid li żżanzan fl-20 ta' Settembru, 1959

jigi ċelebrat ukoll il-ġublew tal-fidda ta' Mro. Anton Muscat Azzopardi¹ bħala surmast-direttur tal-Banda 'Sant' Andrija'. Il-festi għal dal-anniversarju doppju kienu mifruxin fuq jumejn, imma l-qofol tagħhom intlaħaq il-Ħadd filgħaxija bl-inawgurazzjoni u t-tberik tal-planċier, u eżatt wara, programm vokali u strumentali mhejji apposta bil-partecipazzjoni sintendi tal-Banda 'Sant' Andrija' taħt id-direzzjoni ta' Mro. Muscat Azzopardi, u bis-sehem tal-Ħamrun Choir taħt id-direzzjoni ta' Dun Ġużepp Cachia. Dal-avveniment storiku fl-annali tal-istorja tal-Għaqda Mużikali 'Sant' Andrija' kien tniżżel ukoll fid-djarju tal-kor tal-Ħamrun taħt id-data msemmija fejn il-kronista kiteb hekk taħt it-titlu, 'Planċier Ġdid – Luqa': *Sabiex nagħlqu l-programm tas-sajf kantajna f'Hal Luqa mal-Banda 'La Stella' (Sant' Andrija) għall-okkażjoni ta' Planċier Ġdid.*



Mro. A. Muscat Azzopardi

Imbagħad il-kronista jgħaddi biex jikkummenta fuq il-fatt li l-kor kellu jitrassas kemm jista' biex qagħad fuq dal-planċier artistiku.² Meta niġu għall-programm innifsu mbagħad, dan bilfors li kellu jtfassal bi sħab bejn is-surmast tal-banda u dak tal-kor, għax kif ser naraw, fiha indaqqew xogħlijiet fejn dan tal-aħħar kien diġà għadda wħud minnhom f'programmi oħra qabel. Kemm il-kronista tad-djarju tal-kor tal-Ħamrun, kif ukoll il-ktieb ta' Jesmond Grech jagħtuna lista ta' xi ndaqq fil-programm dakinhar. Kif kien xieraq, dan fetiħ bid-daqq tal-*Inno Pontificio*³ minħabba li kien hemm preżenti il-Monsijur Arċisqof ta' Malta, Emmanuele Galea. Il-Banda mbagħad marret mill-ewwel biex iddoqq l-*Overture* '1812', biċċa mużka tassew impenjattiva ta' Pyotr Ilyich Tchaikovsky⁴. Dax-xogħol kien segwit mill-Kantata⁵ 'Sant' Andrija'⁶ ta' Mro. Paolo Vella. Wara ndaqqet il-*Fantasia* 'Boris Godunoff' tal-kompożitur Russu, Modest Mussorgsky⁷ u l-parafrasi, *Presso il fiume stranier*⁸ tal-kompożitur Romantiku Franciż, Charles Gounod⁹. Il-programm imbagħad mar biex jagħlaq bis-soltu innijiet: l-*Innu tal-Banda*¹⁰, l-*Innu Malti*, u l-*God Save the Queen*, peress li konna għadna kolonja tal-Imperu Brittaniku. Skont id-djarista tal-kor ukoll, dan il-programm kien ġie rrekordjat. Izda, li ma jsemmix Jesmond Grech fil-kitba tiegħu huwa, li eżatt wara l-*Innu tal-Banda* ndaqq l-*Innu* (iż-żgħir) 'Sant' Andrija' li mhu ta' hadd aktar hlief ta' Mro. Antonio Miruzzi. Hu proprju dal-punt l-aktar kruċjali f'dil-istorja kollha, għax li kieku d-djarista ma niżżilx dal-innu fil-lista tiegħu qatt ma stajna nkunu nafu l-għala kienet inħasset il-ħtieġa li jintisġu l-versi tiegħu bil-Malti għal dil-okkażjoni daqstant kbira. Wisq probabbli li meta ġew biex ifasslu il-programm sabu li l-*Innu* ta' Miruzzi kien jindaqq dejjem mingħajr kant, jonkella li l-kliem



Il-president tal-Qorti, Sir Luigi Camilleri, jinawgura l-planċier fil-preżenza tad-disinjatur u l-president tas-Socjeta

¹ L-istess surmast kien kiteb ukoll l-*Innu* popolari 'San Gejtanu' (1947) fuq versi tal-istess Dun Frans Camilleri. Ma' dal-innu hemm anedottu helu marbut miegħu. Skont kif jirakkonta Mro. Michael Angelo Chircop, is-surmast Anton Muscat Azzopardi kien qed jidderiegi l-banda tiegħu fil-festa ta' San Gejtanu u f'xi hin niżel għal ftit mistrieħ minn fuq il-planċier. F'dak il-hin mar ġuvernott fuqu u, filwaqt li tah biċċa karta f'idu, qallu dal-preċiżi kelmiet: "Ktibt poezija żgħira lil San Gejtanu mingħajr il-mużika." Is-Surmast, ta' bniedem ġentlom li kien, tah kelma li kien ser jimmużikalu dil-poezija. Dak il-ġuvernott ma kien hadd hlief Dun Frans stess. Minn dakinhar 'il quddiem bejniethom nibtet hbiberija dejjema.

² Dal-kumment irid jittiehed fil-kuntest tiegħu peress li, fiż-żmien li qegħdin nitkellmu fuqu, il-kor kellu mal-mitt korist.

³ Skont id-djarista tal-kor, dal-innu ndaqq fl-aħħar qabel l-*Innu Malti* u l-*God Save the Queen*.

⁴ Wieħed jinnota li, hlief għal dil-waħda, il-kor kanta fil-bċejjeċ kollha.

⁵ Din tista' tkun kelma oħra għal 'Innu di Gloria', jew 'Innu Kbir', jonkella 'Innu Solenni'. Insejhulu wkoll 'Kantata' għall-fatt li xogħol simili ġeneralment ihaddan tema reliġjuża u jinkiteb biex jtkanta minn vuċijiet solisti għall-akkompanjament ta' orkestra jew banda.

⁶ L-isem sħiħ ta' dax-xogħol huwa, 'Kantata lill-Appostlu Sant' Andrija'. Il-kronista tad-djarju jniżżel biss 'Innu lil Sant' Andrija' bla ma jsemmi l-kompożitur li kitbu.

⁷ Bi żvista, Grech iniżżel 'T' minflok 'M' għal ismu. Kunjomu wkoll, imniżżel hażin.

⁸ Rigward dil-biċċa mużika, il-kor ġa kellu fir-repertorju tiegħu.

⁹ Bi żvista, Grech iniżżel 'G' minflok 'C' għal ismu.

¹⁰ Id-djarista iniżżlu bħala 'Innu lill-Banda'. Kemm hu kif ukoll Grech, ma jgħidux dal-innu ta' min hu. Aktarx ukoll li t-tnejn qegħdin jirreferu għall-*Innu*-marċ tal-Banda.


tiegħu - fi żmien Miruzzi aktar bit-Taljan milli bil-Malti – xi darba kienu jeżistu imma ntilfu wara li l-Każin kien iġġarrat bil-bombi tal-għadu fi żmien l-aħħar Gwerra.

Il-versi bil-Malti tal-Innu (attribwiti lil Dun Frans Camilleri): Qabelxejn nixtieq ngħid, li l-Innu għandu aktar forma ta' priggiera, u li fl-ebda ħin ma jsemmi l-banda li għaliha ntiseg, anki jekk huwa l-Patrun tas-Socjetà li gġib l-istess ismu. Tant hu hekk, li fit-tieni strofa hemm referenza cara għall-Qaddis li mexxa ma' Kristu biex sar sajjied Tiegħu. Hawn taht qed ingib il-versi kif tkantaw mill-kor Ħamruniż fil-programm li kien ittella' fl-okkażjoni tal-inawgurazzjoni tal-plancier il-gdid u l-gublew tal-fidda ta' Mro. Muscat Azzopardi bħala surmast:


<i>Insiehbu l-ferh ta' qlubna, Mal-hena tas-smewwiet, U f'ismek ngħollu l-għanja, Tal-isbah tifkriet.</i>	<i>Għax b'ismek b'għageb tagħna, Is-sema jzejjen ried, Ja kbir li mxejt ma' Kristu, Biex tiegħu ssir sajjied.</i>	<i>Ifirhu mela magħna, Insiehbu mas-smewwiet, Biex l-għanja tagħna tasal, Fuq kollha z-żmenijiet.</i>
---	---	---

B'rabta mal-versi ta' Dun Frans nixtieq nigbed l-attenzjoni li l-minimi¹¹ f'battuta sebgha kellhom jinqasmu f'zewg pari ta' semiminimi¹² biex fihom joqogħdu kważi zewg kelmiet: *is-bah tif-ki-*. L-istess haġa ġara fid-disa' waħda fejn l-ewwel minima tinqasam f'zewg semiminimi biex fihom toqgħod il-kelma *b'is-mek*. Fit-23 battuta wkoll, iż-zewg minimi jinqasmu f'zewg pari semiminimi biex fihom joqogħdu l-kelmiet: *koll-ha/z- zme-ni-*.

Peress li l-hidma pastorali ta' Dun Frans Camilleri kienet fil-parroċċa Ħamruniża ma setax jonqos li bħala saċerdot ma kienx jaħdem id f'id ma' Dun Ġużep Cachia u kien jippromwovi isem il-kor li dan tal-aħħar kien waqqaf fl-1949. Għaldaqstant, nemmen li l-versi joqorbu hafna lejn l-istil letterarju kif imhaddem minnu li fi kliemu stess, 'l-innijiet popolari jridu jkun sempliċi, kemm fit-tifsir tal-ħsibijiet kif ukoll fil-għażla tal-kelma li trid tkun ukoll popolari.'¹³ Huwa jzid jgħid, li mingħajr dawn il-kwalitajiet, 'innu diffiċli biex jindaqq u jitkanta għax ma jkun hemmx ir-ruħ, ma jkun hemmx spontaneità.'¹⁴ Inżid ngħid ukoll, li l-anniversarju doppju ma kienx l-uniku okkażjoni li fiha l-kor



Dun Frans Camilleri, l-awtur tal-versi tal-Innu



Partitura tal-Innu bil-versi ta' Dun Frans Camilleri

tal-Ħamrun u l-Banda Luqija ħadmu flimkien. Ngħidu aħna, fil-ktieb ta' Grech, p. 200, insibu mniżżel li dan kien ha sehem fid-daqq tal-*Kantata lill-Appostlu Sant' Andrija* fil-programm ta' lejlet il-festa mill-Banda Sant' Andrija nhar it-2 ta' Lulju 1961.¹⁵ Data oħra mniżżla, did-darba fid-djarju tal-Kor, hija dik tas-7 ta' Lulju 1963, li fiha l-*Boys* kantaw minn fuq l-orgni il-quddiesa ta' Perosi, Te Deum, u Laudamus dakinhar tal-festa f'Hal Luqa. Tajjeb ngħidu hawnhekk, li r-raġuni l-għala Jesmond Grech fil-ktieb tiegħu ma jsemmi xejn dwar sehem il-kor tal-Ħamrun fil-programm tal-festa huwa dovut għall-fatt li, f'dik is-sena, il-Banda Sant' Andrija ma kenitx ħadet sehem minhabba ftehim li ma

¹¹ Figura ta' nota mużikali li tiswa daqs nofs semibreve u li fiha zewg taħbitiet.

¹² Valur ta' nota li tiswa daqs nofs minima, jew taħbita waħda.

¹³ 'Innijiet', Lux Press, Ħamrun (1948).

¹⁴ Idem.

¹⁵ Fid-djarju tal-Kor ukoll hemm imniżżla did-data, imma dakinhar kien kanta f'zewg programmi differenti f'Hal Luqa stess, mal-Banda Senglea (Innu) u mal-Banda Unioni. Id-djarju jsemmi wkoll li kien inqala' x'incident ikrah meta waqa' murtal fil-biħa tal-Każin fi tmiem il-festa.

kienx intlaħaq fil-ħin. U għad li d-djarju tal-kor ma jwassalx sal-1966, f'p. 206 tal-ktieb ta' Grech insiru nafu xorta waħda li l-kor tal-Ħamrun kien reġa' ħa sehem fil-programm ta' lejlet il-festa titolari li fih indaqqet il-*Kantata lill-Appostlu Sant' Andrija* ta' Mro. Vella. Dakinhar kienu ħadu sehem ukoll is-solisti Hilda Tabone¹⁶ (Sopran), Andrew Sapiano (Tenor), u Piju Zammit (Baxx). Dan ma jfissirx li wara dit-data l-kor ta' Dun Ġużep ma kienx baqa' jiġi mistieden mill-Banda Luqija għall-festa titolari.

Minn hawn nixtieq nagħtikom l-aħbar sabiħa li qed ngħaddi kopja elettronika tal-partitura tal-Innu tal-Banda 'Sant' Andrija' lis-Socjetà Luqija bil-għan li dan jerga' jibda jtkanta kif inhu xieraq fuq il-versi sbieħ u għoljin tal-poeta u fotografu mill-aħjar Dun Frans Camilleri.

Meta tweled eżatt Miruzzi?

U la qeġħdin fiha, ngħid xi ħaġa wkoll fuq id-data proprja li fiha tweled Mro. Antonio Miruzzi. Skont ċertifikat maħruġ mill-Parrocċa tal-Furjana fit-13 ta' Settembru 2017, Mro. Antonio Miruzzi tweled nhar l-**10 ta' Marzu 1867** u ġie mgħammed dakinhar stess mill-Viċi-Parroku Dun Manwel Borg fin-nuqqas Dun Ġann-Anton Vidal li kien waqaf jamministra s-sagramenti minħabba li beda jhoss it-toqol tal-mard. Infatti, minn nofs Jannar 1867 'il quddiem il-Viċi Borg daħal bħala Vigarju Kurat, bil-piż kollu li dil-kariga ġgib magħha.

Mro. Miruzzi ngħatawlu l-ismijiet t'Antonio, Mario, Carmel, Joseph, Saviour u Publius. Grazzi għar-riċerka li għoġbu jagħmilli l-Mons. Dun Richard Borg, li sa dak iż-żmien kien għadu Arcipriet tal-Furjana, nstab li Antonio kien it-tieni wild fost erbat aħwa: M(ario) Carmelo Marozzo (8 ta' Ġunju 1865), Carmel Miruzzi (5 ta' Diċembru 1869), u Maria Marozzi (20 ta' Settembru 1871). Ilkoll ġew mgħammidin f'jum twelidhom. U għalkemm M(ario) Carmelo u Maria għandhom kunjomhom ftit differenti milli nafuh aħna, għandhom l-istess ġenituri bħaż-żewġt aħwa l-oħra. Nafu li Antonio kien għadu tfal meta tilef 'il ġenituri tiegħu u kellhom idahħluh fl-Orfanatrofju tal-Belt. Aktarx li ħutu wkoll messhom l-istess xorti u kellhom jissieħbu f'dad-dejr għall-iltiema, speċjalment is-subien, għax Maria kienet għadha tarbija u diffiċli tgħid min kien ħa l-kustodja tagħha. L-erbat aħwa kellhom ukoll liz-ziju Pawlu (1852–88) min-naħa tal-missier, imwieled il-Belt. Antonio kien tgħallem il-mużika mingħandu peress li dan kien surmast-direttur tal-banda 'La Valette' bejn is-snin 1885-8. Kien miet qasir il-għomor fl-età ta' 36 wara marda twila li ħakmitu. Jista' jkun li min-naħa ta' missierhom kien hemm ukoll ċertu Domenico li qajla nafu xi ħaġa dwaru għajr li kien għal żmien qasir surmast tal-banda 'La Pace' tan-Naxxar lejn l-aħħar tas-seklu dsatax.

Dal-artiklu għandu mela jneħhi kull dubju dwar id-data preċiża li fiha tweled Mro. Antonio Miruzzi. Għaldaqstant, mil-lum 'il quddiem, kull min jithajjar jikteb xi ħaġa fuq hajtu u/jew hidmietu għandu jniżżel dejjem dad-dati li ġejjin wara ismu: 10.iii.1867–23.x.1944.

L-artiklu qed jitwassal lill-qarrejja Luqin fl-okkażjoni tal-festa titolari ta' Sant' Andrija li ta' kull sena tiġi solennement iċċelebrata F'Ħal Luqa u fl-okkażjoni tal-20 anniversarju tal-University of Malta 'G.F. Abela' Junior College Orchestra A.D. 1998 taħt il-bakketta tiegħi.

ĊERTIFIKAT TAL-MAGHMUDUJA
Certificate of Baptism

Estratt mill-original tar-Registru tal-Magħmudija tal-Parrocċa ta' SAN PUBLIU FLORIANA MALTA

From the original kept at the Parish of St Publius Floriana Malta

Isem / Name: Antonio, Mario, Carmel, Joseph Saviour, Publius

Iben/bint / Son/daughter of: Joseph Miruzzi

u / and: Michaela nee Muscat

Imwieled/da / Born at: Floriana Malta

f' / on the: 10th March 1867

u mgħammed/da / and baptised: 10th March 1867

minn / by: Fr. Manuel Borg

Niċcertifika li dan kollu jaqbel mas-sewwa / I certify that the above is true and correct

Data / Date: 13.07.2017

ARCIPRIET/PARISH PRIEST

¹⁶ Tajjeb ngħidu hawnhekk li, kemm is-Sopran Hilda Tabone kif ukoll il-Baxx Piju Zammit studjaw il-vuċi għand Mro. Anton Muscat Azzopardi.

Aktar artikli mill-istess awtur jinsabu fuq OAR@UoM (<https://www.um.edu.mt/library/oar/>)